

I L - P A C I

O Paçi, mixtieqa
 Mill-ġnus ta' kull żmien,
 Int l-hena tal-ħajja,
 Id-dawl tal-ħolqien.

Fi ġmielek jien nara
 Il-ġmiel taż-żġurija
 Li tgħix f'saltna ħielsa
 Ta' ħajr u ta' dija;

La niket, la ħsara,
 La ġhomma ta' ħsieb,
 La dell ta' l-imġhoddi:
 Tal-ħajja inti ktieb

Miftuħ li jurina
 Kemm ferħ ġhadu ġej
 Mal-mixja meqjusa
 Taż-żmien li għaddej;

Int ktieb li jwiddibna
 Biex nimxu id f'id,
 Imsieħba fil-hena,
 Annuna f'kull ġid.

Int, Paçi, timlieni
 Bil-ħila tal-ġhana;
 Minn qalbi, minn ruħi
 Nġhannihom, kotrana,

Il-versi li nħosshom
 Hergin minn ġo demmi,
 Għax fihom il-mera
 Tal-baħar ta' hemmi.

Int, Paçi, fik tigbor
 Il-ġhanja ta' mħabba,
 Mbix sehmeq ix-xewqa
 U r-rieda li ttabba'

Is-sedq tal-ħububija
 Jew teqred il-ferħ
 U ġġib fid-djar hienja
 Taqtiegħa bla serħ;

L-imħabba li taħkem
 Il-qalb tal-ħolqien:
 Li timraħ ġos-sema,
 U tgħix fil-widien,

Ar'hemm qalb ir-raba',
 Max-xemx illi tielgħa,
 Hemm ġhanja ħemdija
 T'egħlieqi għammiela;

Hemmhekk jaħdmu l-bhejjem
 Flimkien mal-bnedmin,
 Haddiema lkoll bieżla,
 Ħabrieka, henjin.

Hakkiem t'oqsma wiesgħa,
 Sultan l-oġina sliem,
 Ilsir ta' l-egħlieqi,
 Ta' l-art, il-haddiem,

Hu jaħdem. Hu jagħnet.
 Hu jħabrek. Hu jbakkar.
 Hu x-xogħol jitlaq mn-idu
 Wisq wara li jnaqqar.

Mhux inti li tqegħdlu,
 Ja Paçi sabiħa,
 Fuq gbinu, tal-hena
 Il-bewsas ferrieħa?

Mhux minnek li wiret
 Is-seħer tas-skiet?
 Mhux b'ħiltek li kiseb
 Il-frott bil-mijiet?

Kull fejn timraħ inti,
 Tar-riżq hemm il-ġmiel,
 U l-warda tas-saħħa
 Qatt, qatt, ma titbiel.

Ġie żmien meta l-ġgajta
 Tal-kotra qarrieqa
 Fettlilha, ħsieb kiefer!
 Li twarrbek minn trieqha;

Bit-tama li tikber
 Hi żerġhet il-qirda,
 U xtaqet issaltan
 Bis-saħħa tal-firda,

U l-aħwa lill-aħwa,
 U l-omm lill-ulied,
 Taw ħarsa mbikkija
 Xhin telqu għall-ġlied.

Fuq l-art tat-taqbida,
Demm xtered bla htija,
Elf ruh waqgħu mbikkma,
Elf tqabdu qawwija.

Saltniet kbar iggarrfu,
U nħasdet mitt ħajja,
Il-Mewt fuq dil-herba
Dlonk kienet titlajja.

Xebghana, għajjiena,
Mixtieqa l-mistrieħ,
Fil-ħegġa ta' mħabba
T-tellief u r-rebbieħ,

It-tnejn, b'fehma shiħa,
Ja Paċi, riduk,
Bis-sewwa u bid-dnewwa
B'qalb waħda xtaquk ;

U meta d-dawl xtered
Tal-ferħ kullimkien,
U kebbes u ħeggeġ
Fost l-aħwa l-ħelsien,

Kemm qlub reġġu tbissmu,
U tbewsu fehmiel :
Fis-sakra tal-hena
Fuq l-art ta' l-imwiel

Inkitbet il-grajja
Li rabtet il-ġnus,
U l-poplu li rebaħ
Mal-poplu mirfus

Għollew lehen wieħed
U fissru qalb waħda :
Il-qawwa tal-għaqda
Ma tkun qatt imcaħħda.

Dik kienet ħalfithom ;
Min jaf jekk is-snin
Għadx jidfnu dil-ħalfa
Ta' nies magħqudin,

U nerggħu fuq rasna
Jinqaleb, idur,
Jittajjar bħal ajkla,
Ĥafif daqs għasfur,

Naraw geġ għal fuqna
Daqsxejn t'ajruplan,
Tad-dinja ta' taħtu
Ĥakkiem u sultan,

U jifrex il-herba ;
Mur żommu, ġa mar,
Warajh ħalla l-ħsara
U l-qirda tan-nar.

F'waqt wieħed ixejjen
Il-kobor li nbena
Bil-għaqal, bil-ħidma,
Bil-ħegġa, bis-sengħa ;

Dak illi, ja Paċi,
Kont bnejt, ... waqgħu dan,
Warajh ħalla l-ħsara
Daqsxejn t'ajruplan.

Dik kienet ħalfithom ;
Min jaf jekk is-snin
Għadx jidfnu dil-ħalfa
Ta' nies magħqudin ?

Le, Paċi, weħidna
Fil-hemm tħalliniex,
Għalfejn demm bla htija,
Dil-herba għaliex ?

Aħjar fid-dawl tiegħek,
Go saltna bla ġlied,
Il-ġieħ ta' nisilna
Wisq aktar jizzied.

Int tgħolli l-palazzi,
U twaqqaf id-djar,
Mhux biss; inti tibni
Imħuħ l-iżjed kbar.

Mal-faraġ ta' mħabba,
Mal-għaqda u l-ftehim,
Mal-herqa li tixgħel
Fid-djar u t-tbissim,

Int tkebbes is-saħħa
Fil-ħsieb u fl-imħuħ ;
Mhux inti lill-ilsna
Tagħtihom ir-ruħ ?

Nistqarrlek : ġo qalbi
Jien għandi magħżuż
Ilsien bnin u sbejjah,
Go demmi maħżuż ;

Jien smajtu fin-nieqa,
Kont ċkejken tarbija,
Ĥabbejtu, u kiber
Mas-snin taż-żgħużija ;

Għannejtu kif qalbi
 Kellmitni waqtiet:
 W għaddew gegwigija
 Minn moħhi l-grajjiet

Ta' kemm, sieket, waħdi,
 Go soddti kont bkejt,
 Għax raddli mibegħda
 Min jien kont ħabbejt;

Int kont illi lsieni
 B'kull qawwa saħħart,
 U b'kelma ta' hegga
 Mad-dinja faħħart.

O Paċi mixtieqa,
 Int xerred id-dawl
 U l-gmiel tal-bews tiegħek
 Fuq l-art ta' San Pawl.

U meta s-sħab iswed
 Igib it-twegħir
 F'dil-gzira mitlufa
 Go baħar tan-nir,

Le, Paċi, fis-saħna
 Tad-demm thalliniex:
 Fis-siegħa qalila
 Tal-hemm taħrabniex.

GUZE CHETCUTI.

